



**QORTI TAL-MAGISTRATI (MALTA)**  
**DR. RACHEL MONTEBELLO B.A. LL.D.**  
**MAGISTRAT**

**Rikors Numru: 104/2021 RM**

**Autosales Limited (C 491)**

**-Vs-**

**Michael Bezzina, Maria Josette Bezzina u Stuart Bezzina**

**Illum, 14 ta' Novembru 2022**

**Il-Qorti,**

Rat ir-Rikors ipprezentat minn Autosales Limited fit-22 ta' April 2021 fir-Registru tal-Qorti fejn talbet illi, wara kull provvediment opportun u neċessarju, il-konvenuti Michael Bezzina, Maria Josette Bezzina u Stuart Bezzina jiġu kkundannati iħallsuha *in solidum* l-ammont ta' hamest elef disa' mija u tmienja u sittin Euro u wieħed u tmenin ċenteżmu (€5,968.81), ammont li huwa ċert, likwidu u dovut wara bejgħ ta' vettura u ftehim bejn il-partijiet, bl-ispejjeż u bl-imgħax legali u bil-konvenuti ingunti għas-subizzjoni.

Rat illi l-konvenuti minkejja li ġew notifikati bir-Rikors promotur u l-avviż tas-smiġħ permezz tal-proċedura ta' affissjoni u pubblikazzjoni a tenur tal-Artikolu 187(3) tal-Kap. 12 kif awtorizzat permezz ta' digriet mogħti fit-8 ta' Lulju 2021 u fis-17 ta' Frar

2022, baqgħu ma dehrux quddiemha biex jikkontestaw il-kawza u lanqas ma pprezentaw ebda risposta in linea ta' kontestazzjoni tat-talba attriċi;

Rat illi l-konvenuti ma dehrux fis-seduta tas-7 ta' Novembru 2022 sabiex iwiegħbu għall-kapitolu għas-subizzjoni tagħhom li għe pprezentat u approvat fis-26 ta' Ottubru 2022;

Semgħet ix-xhieda ta' Dr. Philip Manduca, rapprezentat għudizzjarju tas-soċjeta' attriċi, fis-seduta tas-7 ta' Novembru 2022;

Rat il-provi u d-dokumenti kollha esebiti;

Rat l-atti kollha;

Semgħet lill-abbli avukat tas-soċjeta' attriċi fis-seduta tas-7 ta' Novembru 2022 jitlob li l-kawza tibqa' differita għas-sentenza u rat illi hija laqgħet din it-talba;

Rat illi l-kawza kienet imhollija għal-lum għas-sentenza;

Ikkunsidrat;

Illi għalkemm il-konvenuti, debitament notifikati bir-Rikors promotur u l-avviż tas-smiġħ tal-kawza, baqgħu ma pprezentawx risposta u lanqas dehrux quddiem il-Qorti biex jikkontestaw it-talba tas-soċjeta' attriċi kif dedotta fir-Rikors promotur, dan ma jfissirx li t-talba attriċi għet ippruvata jew li għandha bil-fors tintlaqa'. Kif inhu risaput, in-nuqqas ta' kontestazzjoni tat-talba attriċi ma jitqiesx li hija ammissjoni tal-istess talba iżda jitqies li huwa kontestazzjoni fiha nnifisha u konsegwentment, jibqa' jinkombi fuq l-attur l-oneru li jipprova l-kaz tiegħu fil-grad probatorju mehtieg mill-igi fil-kamp ċivili, cioè` li jikkonvinċi lill-Qorti li fuq il-preponderanza tal-provi, il-kaz huwa ppruvat fuq bażi ta' bilanċ ta' probabbilitajiet.

Issa fil-kaz in dizamina jirrizulta illi fis-seduta tas-7 ta' Novembru 2022, il-konvenuti, wara li ġew debitament imsejhin għas-subizzjoni, naqsu milli jidhru biex iwiegħbu għad-domandi in subizzjoni. Skont kif jirrizulta mid-dispozizzjonijiet tal-Artikolu 702 *et seq.* tal-Kapitolu 12 tal-Ligijiet ta' Malta, u skont kif jinsab ukoll pacifikament ritenut fil-gurisprudenza tal-Qrati tagħna<sup>1</sup>, in-nuqqas minghajr raguni valida tas-subent li jidher u jwieġeb għall-kapitoli tas-subizzjoni - li del resto huma intizi biex jagħmlu prova tad-domanda attriċi - jitqies bhala preżunta konfessjoni.

Madanakollu, billi s-subizzjoni hija biss wahda mill-mezzi ta' prova ta' fatt li tista' tingieb in sostenn tat-talba attriċi, huwa wkoll risaput<sup>2</sup> li din il-prova waħedha mhux neċessarjament biżżejjed biex tissodisfa l-piż tal-prova inkombenti fuq l-attur għas-suċċess tal-pretensjoni tiegħu. Jingħad ukoll illi l-ġudikant m'huwiex marbut f'kull kaz bil-konfessjoni li tista' tirriżulta min-nuqqas li jitwieġbu l-kapitoli tas-subizzjoni, jekk din il-preżunta konfessjoni tikkuntrasta ma' provi ohrajn li jirriżultaw mill-atti proċesswali, u dan in omagġ għall-prinċipju *actor non probante reus absolvitur*.

Kif inqal in propositu mill-Qorti tal-Appell fis-sentenza fl-ismijiet **James Trapani et v. Vincent Cilia**<sup>3</sup>, bin-nuqqas tal-konvenut li jwieġeb għall-kapitoli, dawn :-

“... .. *jitqiesu konfessati pero` dan ma jfissirx li l-Qorti kienet obbligata toqghod fuq dik il-prezunta ammissjoni. Dik il-prova kellha tigi evalwata u meqjusa flimkien ma' kull prova ohra li sa dak l-istadju setghet kienet diga` prodotta quddiem il-Qorti.*”

Ikkunsidrat;

---

<sup>1</sup> Ara **Leonard Incorvaja vs Manwel Camilleri et** – deciza mill-Qorti tal-Appell (Sede Inferjuri) fl-4 ta' Gunju 2018.

<sup>2</sup> Ara in propositu **Tabib Dr Antonio Zammit et vs Francesco Pace et** – deciza mill-Prim'Awla tal-Qorti Civili fit-28 ta' Gunju 1952.

<sup>3</sup> Cit. 2357/1996, deciza 28 ta' April 2000.

Illi fil-każ odjern, b'żieda mas-subizzjoni tal-konvenuti, il-kumpannija attriċi pproduċiet fl-atti *statement of account* li jinsab anness mar-Rikors promotur<sup>4</sup> li minnu jirriżulta illi l-ammont mitlub jirrappreżenta bilanċ tal-prezz ta' vettura Mercedes Benz C220 bin-numru ta' reġistrazzjoni STU-720. Jinsab ukoll indikat fl-istess *statement* illi l-konvenuti Michael Bezzina u Maria Josette Bezzina huma debitori in solidum. Is-soċjeta' attriċi ressqet ukoll bhala xhud lil Dr. Philip Manduca li xehed bil-ġurament<sup>5</sup> illi l-ammont ta' €5,968.81 reklamta mis-soċjeta' attriċi f'din il-kawża, għadu dovut mill-konvenuti.

Dawn il-provi ma gewx kontradetti mill-konvenuti li, kif ingħad, baqgħu qatt ma deheru u baqgħu qatt ma kkontestaw jew talbu li jikkontestaw it-talba. Fil-qies ta' dan kollu - inkluż il-konfessjoni tal-istess konvenuti li għet ipprovokata min-nuqqas tagħhom li jwieġbu għall-kapitolu għas-subizzjoni tagħhom - il-Qorti hija tal-fehma illi s-soċjeta' attriċi rnexxielha tipprova b'mod sodisfacjenti u fil-grad mehtieg fil-kamp civili, illi l-ammont ta' €5,968.81 għadu dovut lilha mill-konvenuti.

**Għal dawn il-motivi, taqta' u tiddeciedi illi tilqa' t-talba tas-soċjeta' attriċi u tikkundanna lill-konvenuti MICHAEL BEZZINA, MARIA JOSETTE BEZZINA u STUART BEZZINA iħallsuha *in solidum* bejniethom is-somma ta' hamest elef disa' mija u tmienja u sittin Euro u wiehed u tmenin ċenteżmu (€5,968.81) għar-raġunijiet indikati fir-Rikors promotur, bl-imghax mid-data tal-preżentata tar-Rikors promotur, 22 ta' April 2021.**

**L-ispejjeż jithallsu mill-konvenuti wkoll *in solidum* bejniethom.**

**DR. RACHEL MONTEBELLO  
MAĠISTRAT.**

---

<sup>4</sup> Statement datat 20 ta' April 2021, fol. 2.

<sup>5</sup> Xhieda tas-7 ta' Novembru 2022.